

सर्वोच्च अदालत, संयुक्त इजलास
माननीय न्यायाधीश श्री सपना प्रधान मल्ल
माननीय न्यायाधीश श्री बालकृष्ण ढकाल

आदेश

०७५-WO-०२६१

बिषय:-उत्प्रेषणसमेत।

मोरङ जिल्ला, विराटनगर महानगरपालिका वडा नं. १५ स्थित प्रधान कार्यालय रहेको कोशी बस व्यवसायी संघको तर्फबाट अख्तियारप्राप्त भई आफ्नो हकमा समेत ऐ.को अध्यक्ष जिल्ला सुनसरी, धरान नगरपालिका वडा नं. ३ को हाल परिवर्तित वडा नं. १५ बस्ने कृष्णप्रसाद सुवेदी-----
-----१

निवेदक

जिल्ला सुनसरी, धरान उपमहानगरपालिका वडा नं. ९ स्थित पूर्वाञ्चल यातायात व्यवसायी संघको तर्फबाट अख्तियारप्राप्त भई आफ्नो हकमा समेत ऐ.को अध्यक्ष जिल्ला सुनसरी, धरान नगरपालिका वडा नं. ७ बस्ने सरोज श्रेष्ठ-----१

विरुद्ध

नेपाल सरकार, प्रधानमन्त्री तथा मन्त्रिपरिषदको कार्यालय, सिंहदरवार,
काठमाडौं

नेपाल सरकार, गृह मन्त्रालय, सिंहदरवार, काठमाडौं-----१

नेपाल सरकार, अर्थ मन्त्रालय, सिंहदरवार, काठमाडौं -----१

विपक्षी

नेपाल सरकार, भौतिक पूर्वाधार तथा यातायात मन्त्रालय, काठमाडौं-----१

नेपाल राष्ट्र बैंक, केन्द्रीय कार्यालय, बालुवाटार, काठमाडौं -----१

यातायात व्यवस्था विभाग, मिनभवन, काठमाडौं -----१

जिल्ला प्रशासन कार्यालय, मोरंग, -----१

नेपालको संविधानको धारा ४६ र १३३(२)(३) बमोजिम यस अदालतको असाधारण अधिकार क्षेत्र अन्तर्गत दायर हुन आएको प्रस्तुत निवेदनकोसहित संक्षिप्त तथ्य एवम् आदेश यसप्रकार रहेको छः

तथ्यगत व्यहोरा

१. निवेदक कोशी वस व्यवसायी संघ तथा पूर्वाञ्चल यातायात व्यवसायी संघ संस्था दर्ता ऐन, २०३४ अन्तर्गत दर्ता भएको हो । संस्था दर्ता ऐन, २०३४ को दफा ५ मा सो ऐन अन्तर्गत दर्ता भएको प्रत्येक संस्था अविच्छिन्न रूपमा स्वशासित र संगठित संस्था हुनेछ भन्ने व्यवस्था रहेको छ भने संस्थाहरूको नियमनकारी अधिकारीको रूपमा जिल्ला प्रशासन कार्यालयका प्रमुख जिल्ला अधिकारीलाई तोकेको पाइन्छ । नियमनकारी अधिकारीको हैसियतले निवेदक संस्थाले यातायात क्षेत्रमा सिण्डिकेट देखिएमा सो काम रोक्ने र नियन्त्रण गर्ने अधिकार जिल्ला प्रशासन कार्यालयलाई रहेको छ । कानून बमोजिम स्थापित भएको संस्थाको नवीकरण रोक्का गर्ने र कानून प्रतिकूल बैंक खाता रोक्का गर्ने र संस्थाको चल अचल सम्पत्ति उपर अतिक्रमण गर्ने अधिकार नेपाल सरकार वा कुनै पनि सरकारी निकायलाई कुनै प्रचलित कानूनले प्रदान गरेको छैन। नेपाल सरकार, मन्त्रिपरिषदको मिति २०७५।१।४ को निर्णयले यातायात क्षेत्रमा रहेको सिण्डिकेट अन्त्य भएको भन्दै मिति २०७५।३।३१ मा प्रत्यर्थी माननीय गृहमन्त्री र माननीय भौतिक पूर्वाधार तथा यातायात मन्त्री, दुवै मन्त्रालयका सचिवहरू र सम्बद्ध पदाधिकारीहरू सहभागी भएको बैठकको निर्णयको बुँदा नं. १ मा नेपाल सरकार (मन्त्रिपरिषद्) को मिति २०७५।१।४ को निर्णयबाट यातायात क्षेत्रमा रहेको सिण्डिकेट अन्त्य भइसकेको अवस्थामा

सोही निर्णय बमोजिम सम्बत् २०७५।१।१ गतेदेखि संस्था दर्ता ऐन, २०३४ र ऐ. नियमावली बमोजिम स्थापित यातायात क्षेत्रसँग सम्बद्ध संघ संस्था र समितिहरूको नविकरण नहुने हुँदा ती संस्थाहरूको दर्ता खारेजी प्रकृया अघि बढाउने, बुँदा नं. २ मा यातायात क्षेत्रसँग सम्बन्धित संघ संस्था र समितिका चल अचल लगायतका सम्पत्ति नेपाल सरकारको मातहत रहने व्यवस्था गृह मन्त्रालयसँगको समन्वयमा भौतिक पूर्वाधार तथा यातायात मन्त्रालयले मिलाउने, बुँदा नं. ३ मा सवारी दुर्घटनाका घाइतेको उपचार खर्च कर्मचारीको तलव, विजुली पानी लगायतका अनिवार्य दायित्व पूरा गर्न बाँकी रहेको भए नेपाल सरकार अर्थ मन्त्रालय, नेपाल राष्ट्र बैंक र यातायात व्यवस्था विभागसँग समन्वय गरी सम्बन्धित जिल्ला प्रशासन कार्यालयहरूले ती संस्था समितिहरूको खातामा रहेको रकमबाट भुक्तानीको व्यवस्था मिलाउने र सोही निर्णयको बुँदा नं. ५ मा हाल बाटो इजाजत प्राप्त गरी संचालनमा रहेका सवारी साधनलाई अनिवार्यरूपमा कम्पनी वा फर्म वा सहकारीमा दर्ता भई यातायात व्यवस्था विभागमा पञ्जिकरण भएमा मात्र बाटो इजाजत नविकरण गर्ने भन्ने व्यवस्थाले यातायात क्षेत्रमा ठूला व्यवसायीको हित गर्ने र साना व्यवसायी पलायन भई सेण्डिकेटको अवस्था सृजना भएको छ ।

२. संस्था दर्ता ऐन, २०३४ को दफा १२ मा सो ऐनको व्यवस्था पालना नगरी उल्लंघन गरेको अवस्थामा नियमनकारी निकायबाट दण्ड सजाय गर्ने व्यवस्था छ भने सोही ऐनको दफा १४ मा संस्थाको विधान बमोजिम कार्य संचालन गर्न नसकी वा अन्य कुनै कारण बश संस्था विघटन भएमा त्यस्तो संस्थाको सम्पूर्ण जाय जेथा नेपाल सरकारमा सर्नेछ भन्ने व्यवस्था छ। विधिवतरूपमा संचालन भइरहेको र संस्था दर्ता ऐन, २०३४ को व्यवस्थालाई पालन गरिरहेको अवस्थामा नवीकरण नगरी संस्था दर्ता खारेजी प्रकृया अघि बढाउने तथा निवेदक संस्थाको चल अचल सम्पत्ति नेपाल सरकारको मातहतमा राख्ने भन्ने अधिकार प्रत्यर्थी नेपाल सरकार तथा कुनै पनि सरकारी निकायलाई नभएकोले नेपाल सरकार, मन्त्रिपरिषदको मिति २०७५।१।१४ को निर्णय र मा. गृह मन्त्री र मा. भौतिक पूर्वाधार मन्त्री समेतको उपस्थितिमा मिति २०७५।३।३१ मा भएको निर्णय लगायत संस्था नवीकरण नगर्ने र बैंक खाता रोक्का राख्ने समेतका काम कारवाही एवं मिति २०७५।१।१० को गृह मन्त्रालयको पत्र लगायत प्रत्यर्थी जिल्ला प्रशासन कार्यालय र नेपाल राष्ट्र बैंकले जारी गरेका सूचना, परिपत्र लगायत सम्पूर्ण काम कारवाही समेत बदर गरी निवेदक संस्थाको नवीकरण गर्न दिनु, बैंकको खाता फुकुवा गर्नु, संस्था संचालन गर्न दिनु भन्ने

परमादेशको आदेश जारी गरी निवेदक संस्थाको नवीकरण हुन नसकेमा, रोक्का भएको बैंकको खाता फुकुवा नभएमा अपूरणीय क्षति पुग्ने र प्रतिकूल प्रभाव पर्ने हुँदा प्रत्यर्थी नेपाल सरकारको मिति २०७५।१।४ र मिति २०७५।३।३१ को निर्णय लगायत तत्सम्बन्धी परिपत्र र सूचनाहरु समेतको कार्यान्वयन नगर्नु नगराउनु तथा संस्था नवीकरण गर्न दिनु र बैंक खाता समेत रोक्का नगर्नु भन्ने अन्तरिम आदेश समेत जारी गरी पाउँ भन्ने निवेदक कृष्णप्रसाद सुवेदी समेतको संयुक्त रिट निवेदन।

३. यसमा के कसो भएको हो ? निवेदन माग बमोजिम आदेश जारी गर्नु नपर्ने कुनै आधार, कारण र प्रमाण भए बाटाका म्यादबाहेक १५ दिनभित्र महान्यायाधिवक्ताको कार्यालय मार्फत लिखित जवाफ पेश गर्नुहोला भनी विपक्षी नं. १,२,३,४,६,७ र ८ लाई तथा आफ्नो कानून बमोजिमको प्रतिनिधिमार्फत लिखित जवाफ पेश गर्नुहोला भनी विपक्षी नं. ५ लाई यो आदेश र निवेदनको प्रतिलिपि साथै राखी म्याद पठाई म्यादभित्र लिखित जवाफ परे वा अवधि नाघेपछि नियमानुसार गरी पेश गर्नु । अन्तरिम आदेश माग भएको सम्बन्धमा हेर्दा निवेदनमा उठाइएको विषयवस्तुलाई दृष्टिगत गर्दा अन्तरिम आदेशको प्रयोजनार्थ दुवै पक्ष राखी छलफल गर्नु उपयुक्त हुने देखिएकाले नेपाल सरकार मन्त्रिपरिषदको मिति २०७५।१।४ र मिति २०७५।३।३१ को निर्णयसहितको सम्बन्धित फाइलसहित छलफलमा उपस्थित हुन भनी मिति २०७५।६।२ गते छलफलको लागि पेशी तोकी सोको जानकारी विपक्षीहरूलाई दिई नियमानुसार पेश गर्नुहोला भन्नेसमेत व्यहोराको यस अदालतको मिति २०७५।५।२४ को आदेश।
४. संस्था दर्ता ऐन, २०३४ बमोजिम स्थापना भएका यातायात समितिहरु यातायात कम्पनीमा दर्ता भई यातायात विभागमा पञ्जिकरण हुनुपर्ने र पञ्जिकरण भएपछि उक्त यातायात कम्पनीहरु मिली संघ संस्था खोल्न पाउने अधिकार कटौती हुने होईन । सवारी तथा यातायात व्यवस्था ऐन, २०४९ को दफा १७९ ले प्रत्यायोजित व्यवस्थापनको सिद्धान्त अनुसार व्यवस्थापिकाले कार्यपालिकालाई नियम बनाई व्यवस्थित गर्ने अधिकार दिइएको छ। सवारी तथा यातायात व्यवस्था नियमावली, २०५४ को नियम ६२ को व्यवस्थाको विपरीत नहुने गरी यातायात व्यवस्था विभागले सवारी तथा यातायात व्यवस्था संचालनको सन्दर्भमा आवश्यकता अनुसार निर्देशिकाहरु बनाई लागू गर्न सक्ने कानूनी व्यवस्था रहेको छ। विधायिकाबाट प्रत्यायोजित अधिकार (Delegated Legation) को सिद्धान्त तथा कानूनी व्यवस्थाको अधीनमा रहेर यातायात व्यवस्था विभागले यातायात

व्यवस्थापन कार्यविधि निर्देशिका, २०६० को परिच्छेद २ को दफा ९.७ को सार्वजनिक यातायात सेवा पञ्जिकृत गर्न उद्योग दर्ताको प्रमाणपत्र निवेदनसाथ राख्नुपर्ने व्यवस्था गरिएको हो। यातायात व्यवस्थापन कार्यविधि निर्देशिका, २०६० मा संशोधन गरी पेश गर्नु पर्ने कागजात थप गरिएको हो । नेपालको संविधानले प्रत्याभूत गरेको संघ संस्था खोल्ने स्वतन्त्रता पेशा, रोजगार, उद्योग र व्यापार गर्ने स्वतन्त्रताबाट बन्चित नगरिएको र सार्वजनिक यातायातको सञ्चालन गरी सेवाग्राहीबाट भाडा असूल गरिने र त्यस्तो भाडा दर समय समयमा बृद्धि समेत गरिने हुँदा यातायात व्यवसाय एक किसिमले नाफामूलक व्यवसाय नै भएकोले सबै यातायात व्यवसायलाई कम्पनी उद्योगमा दर्ता गरी संचालन गर्दा रिट निवेदकहरूको कुनै पनि कानूनी तथा संवैधानिक हक अधिकारको हनन नभएको हुँदा प्रस्तुत रिट निवेदन खारेज गरी पाउँ भन्ने व्यहोराको नेपाल सरकार, भौतिक पूर्वाधार तथा यातायात मन्त्रालयको तर्फबाट ऐ. मन्त्रालयका सचिव मधुसुदन अधिकारीले पेश गर्नु भएको लिखित जवाफ।

५. यातायात क्षेत्रसँग सम्बन्धित संघ संस्थाहरूको दर्ता तथा नवीकरण नगर्ने विषयको गृह मन्त्रालयको नं. ८/१६७-०७४/१२/२५ को प्रस्ताव मं.प.बै.सं. १/०७५ मिति २०७५/१/४ को मन्त्रिपरिषद् बैठकबाट संस्था दर्ता ऐन, २०३४ र नियमावली २०३४ बमोजिम जिल्ला प्रशासन कार्यालयहरूमा दर्ता तथा नवीकरण हुँदै आएका यातायात क्षेत्रसँग सम्बन्धित संघ संस्थाहरूको दर्ता तथा नवीकरण जिल्ला प्रशासन कार्यालयहरूबाट नगर्ने, नगराउने भन्ने निर्णय गरेको हो । कुनै व्यवसाय वा उद्यमलाई के कस्तो सेवा वा उद्योगको रूपमा वर्गिकरण गर्ने वा के कसरी नियमन गर्ने भन्ने विषय व्यवसाय वा उद्यमको प्रकृतिको आधारमा नेपाल सरकारले नीतिगत रूपमा निर्धारण गर्ने विषय हो। यातायात क्षेत्रमा रहेका अव्यवस्थाका कारण आम नागरिकमा पर्न गएको असुविधालाई सम्बोधन गर्न तथा यातायात व्यवसायलाई व्यवस्थित गर्ने उद्देश्यले उक्त निर्णय भएको हो। निवेदक संघ संस्था दर्ता ऐन, २०३४ बमोजिम स्थापना भएको र सो ऐनको दफा ११ मा नेपाल सरकारले संस्थालाई आवश्यक निर्देशन दिन सक्नेछ र त्यस्तो निर्देशनको पालना गर्नु सम्बन्धित संस्थाको कर्तव्य हुनेछ भन्ने कानूनी व्यवस्थाको अधीनमा रही भएको निर्णयले यातायात क्षेत्रसँग सम्बन्धित संघ संस्थाहरूको दर्ता तथा नवीकरणको विषयसँग सम्बन्धित भएको हुँदा निवेदकको हक उल्लंघन भएको मान्न मिल्दैन । सवारी तथा यातायात व्यवस्था ऐन, २०४९ को दफा १७९ ले दिएको अधिकार प्रयोग गरी जारी भएको

सवारी तथा यातायात व्यवस्था नियमावली, २०५४ को नियम ६२ मा ऐन तथा नियमावलीमा उल्लिखित व्यवस्थाको विपरीत नहुने गरी यातायात व्यवस्था विभागले सवारी तथा यातायात व्यवस्था संचालनको सन्दर्भमा आवश्यकता अनुसार निर्देशिकाहरू बनाइ लागू गर्न सक्ने कानूनी व्यवस्था रहे बमोजिम सम्बन्धित निकायले जारी गरेको यातायात व्यवस्थापन कार्यविधि निर्देशिका, २०६० मा सोही निकायबाट गरिएको आवश्यक संशोधनको विषयलाई अन्यथा भन्न मिल्ने पनि हुँदैन । यातायात क्षेत्र व्यवस्थित गर्ने विषय व्यवसायी र सरकारको मात्र चासोको विषय नभई आम नागरिकको चासो र सरोकारको विषय बनेको सन्दर्भमा प्रतिस्पर्धासँग सम्बन्धित प्रचलित कानूनका आधारमा यातायात क्षेत्रलाई व्यवस्थित गर्ने गरी भएको निर्णयलाई अन्यथा अर्थ गरी दायर रिट निवेदन खारेज गरी पाउँ भन्ने व्यहोराको नेपाल सरकार, प्रधानमन्त्री तथा मन्त्रिपरिषद कार्यालयका तर्फबाट ऐ.का **मुख्य सचिव लोकदर्शन रेग्मीको लिखितजवाफ।**

६. गृह मन्त्रालय, काठमाडौंको निर्णय कार्यान्वयन सम्बन्धी विषयको च.नं. २३ मिति २०७५।४।४ को पत्रसाथ प्राप्त निर्णयको छायाँप्रतिको बुंदा नं. १ मा नेपाल सरकार, मन्त्रिपरिषदको मिति २०७५।१।४ गतेको निर्णयबाट यातायात क्षेत्रमा रहेको सिण्डिकेट अन्त्य भईसकेको वर्तमान अवस्थामा सोही निर्णय बमोजिम सम्बत् २०७५ साल श्रावण १ गते देखि संस्था दर्ता ऐन, २०३४ र ऐ. नियमावली बमोजिम स्थापित यातायात क्षेत्रसँग सम्बद्ध संघ संस्था र समितिको नविकरण नहुने हुँदा ति संस्थाको दर्ता खारेज प्रकृया अगाडि बढाउने र बुंदा नं. ३ मा सवारी दुर्घटनाका घाईतेको उपचार खर्च, कर्मचारीको तलव, बिजुली पानी लगायतका अनिवार्य दायित्व पूरा गर्न बाँकी रहेको भए नेपाल सरकार अर्थ मन्त्रालय, नेपाल राष्ट्र बैंक र यातायात ब्यवस्था विभागसँग समन्वय गरी सम्बन्धित जिल्ला प्रशासन कार्यालयले ती संस्थाहरूको खातामा रहेको रकमबाट भुक्तानीको ब्यवस्था मिलाउने भनी लेखी आएकोले निर्णय कार्यान्वयन गर्ने सिलसिलामा काम कारवाही भएको हुँदा रिट निवेदन खारेज गरी पाउँ भन्ने समेत व्यहोराको जिल्ला प्रशासन कार्यालय मोरङ, विराटनगरको तर्फबाट ऐ. **कार्यालयका प्रमुख जिल्ला अधिकारी रमेशकुमार के.सी. को लिखितजवाफ।**
७. नेपाल सरकार, अर्थ मन्त्रालय, वित्तीय क्षेत्र व्यवस्थापन महाशाखाको पत्रसंख्या २०७४/०७५ च.नं. ५७० मिति २०७५/१/२३ को पत्रमार्फत नेपाल ट्रक यातायात व्यवसायी महासंघ समेतको खाताहरू गृहमन्त्रीज्यूको कार्यकक्षमा माननीय भौतिक तथा यातायात मन्त्रीज्यू

समेतको उपस्थितिमा सार्वजनिक सवारी सञ्चालन र सिण्डिकेट अन्त्यको सन्दर्भमा भएको छलफलको निर्णय र यातायात व्यवस्था विभागको पत्रानुसार रोक्काको लागि यस बैंकलाई अनुरोध गरेकोमा यस बैंकको पत्रसंख्या बै. वि.नि.वि/आ.प्र./ग/५५२/०७४/७५ मिति २०७५।०१।२३ को पत्रमार्फत इजाजतपत्र प्राप्त सबै बैंक तथा वित्तीय संस्थाहरूलाई सम्बोधन गरी विपक्षी निवेदक लगायतका संस्थाहरूको खाता रोक्का गर्न पत्राचार गरेको हो । बैंक तथा वित्तीय संस्था सम्बन्धी ऐन, २०७३ को दफा ११० बमोजिम यस बैंकले निजको खाता रोक्का गर्न सम्बन्धित बैंक तथा वित्तीय संस्थाहरूलाई निर्देशन दिएको हो । वित्तीय क्षेत्रको नियामक निकायको हैसियतले यस बैंकलाई नेपाल राष्ट्र बैंक ऐन, बैंक तथा वित्तीय संस्था सम्बन्धी ऐन, विदेशी विनिमय नियमित गर्ने ऐन, सम्पत्ति शुद्धिकरण निवारण ऐन, लगायतका कानूनहरूले विभिन्न उतरदायित्वहरू निर्धारण गरेको छ। आफ्नो कानूनी उतरदायित्व निर्वाह गर्ने क्रममा यस बैंकले विभिन्न निर्देशन, परिपत्र तथा सुचना जारी गर्ने गर्दछ। यसै सन्दर्भमा नेपाल सरकार, अर्थ मन्त्रालयको पत्रको आधारमा खाता रोक्का गर्न दिएको निर्देशनलाई अन्यथा भन्न मिल्ने अवस्था नरहेकाले सोका आधारमा श्रृजित परिणामले कसैको हक अधिकारमा आघात नपरेको हुँदा विपक्षीको रिट निवेदन खारेज गरी पाउँ भन्ने व्यहोराको नेपाल राष्ट्र बैंकको तर्फबाट पेश भएको लिखितजवाफ।

८. गृह मन्त्रालयबाट अनुरोध भई आए बमोजिम विभिन्न यातायात व्यवसायी संघ/समितिको आर्थिक कारोवार रोक्का गर्न नेपाल राष्ट्र बैंकलाई लेखी पठाइएकोमा यातायात व्यवसायी समितिहरूले भुक्तानी गर्नुपर्ने सवारी दुर्घटनाका घाइतेको उपचार खर्च, कर्मचारीको तलव, विजुली, पानी लगायतका अनिवार्य खर्च दायित्व भुक्तानी गर्ने प्रयोजनका लागि सम्बन्धित जिल्ला प्रशासन कार्यालयको सिफारिस बमोजिम निर्धारित हदसम्मको रकम मात्र विभिन्न बैंक तथा वित्तीय संस्थाहरूमा रहेको उक्त समितिहरूको खाताबाट भुक्तानी दिने व्यवस्था मिलाउन नेपाल राष्ट्र बैंकलाई यस मन्त्रालयबाट पत्राचार गरिएको हो । यस मन्त्रालयको कुनै काम कारवाही र निर्णयबाट निवेदकको संवैधानिक तथा कानूनी हक अधिकारको हनन नभएको हुँदा रिट निवेदन खारेज गरी पाउँ भन्नेसमेत व्यहोराको नेपाल सरकार, अर्थ मन्त्रालयको तर्फबाट ऐ. का सचिव(राजस्व) **शिशिरकुमार ढुङ्गानाले पेश गरेको लिखितजवाफ।**

९. सवारी तथा यातायात व्यवस्था ऐन, २०४९ को दफा ९३ मा यातायात सेवाको नाम विभागमा पञ्जीकृत नगरी सवारी धनी वा व्यवस्थापकले कुनै पनि सार्वजनिक सवारी

यातायात सेवा सञ्चालन गर्ने कार्यमा प्रयोग गर्न हुँदैन भन्ने व्यवस्था रहेको छ। ऐ.ऐ. को उपदफा (२) मा यातायात सेवाको नाम विभागमा पञ्जीकृत गर्न चाहने सवारी धनी वा व्यवस्थापकले त्यस्तो सेवा पञ्जीकरणको लागि तोकिएको ढाँचामा तोकिएको दस्तूर समितिमा संलग्न राखी विभाग समक्ष दरखास्त दिने व्यवस्था छ। सर्वसाधारण जनताको हित तथा सुविधालाई ध्यानमा राखी यातायात क्षेत्रमा रहेको समस्याहरूलाई सामूहिक रूपमा संबोधन गर्ने उद्देश्यले गृह मन्त्रालयले सम्बन्धित निकायहरूसँग समन्वय गरी छलफल अघि बढाएको सम्म हो। संस्था दर्ता ऐन, २०३४ र ऐ. नियमावली, २०३४ बमोजिम जिल्ला प्रशासन कार्यालयमा दर्ता तथा नवीकरण हुँदै आएका यातायात क्षेत्रसँग सम्बन्धित संस्थाहरूलाई नेपाल सरकार म.प. को निर्णय बमोजिम तथा विद्यमान परिस्थितिलाई मध्यनजर गरी सार्वजनिक हित र भलाईका लागि संस्थाहरूको दर्ता तथा नवीकरण नगर्ने तथा सार्वजनिक यातायात सेवालाई प्रभावकारी बनाउनका लागि लिइएको कदमलाई विपक्षीले अन्यथा भन्न मिल्ने होइन। नेपाल सरकार, मन्त्रिपरिषदको मिति २०७७/१/४ गतेको निर्णयबाट यातायात क्षेत्रमा रहेको सिण्डिकेट अन्त्य भइसकेको वर्तमान अवस्थामा सोही निर्णय बमोजिम सम्वत् २०७५ श्रावण १ गते देखि संस्था दर्ता ऐन, २०३४ र ऐ. नियमावली, २०३४ बमोजिम स्थापित यातायात क्षेत्रसँग सम्बद्ध संघ, संस्था र समितिहरूको नवीकरण नहुने हुँदा ती संस्थाहरूको दर्ता खारेजी प्रकृया अघि बढाउने, यातायात क्षेत्रसँग सम्बन्धित संघ, संस्था र समितिका चल अचल लगायतका सम्पत्ति नेपाल सरकारको मातहत रहने व्यवस्था गृह मन्त्रालयसँगको समन्वयमा भौतिक पूर्वाधार तथा यातायात मन्त्रालयले मिलाउने भन्ने निर्णय बमोजिम सम्बन्धित निकायबाट कार्य अघि बढाइएको हो। सिण्डिकेट प्रणालीको अन्त्यसँगै सार्वजनिक यातायात व्यवस्थालाई जनअपेक्षा बमोजिम सहज तुल्याउन बसपार्क व्यवस्थापन, ई-टिकेटिङ्ग, डिजिटल डायलिङ प्रणाली, रुट अध्ययन, दुर्घटना बिमा लगायतका विषयमा सम्बन्धित सरकारी निकायसँग समन्वय गरी यातायात व्यवस्था विभागले यथाशिघ्र आवश्यक व्यवस्था मिलाउने र हाल बाटो इजाजत (Route Permit) प्राप्त गरी सञ्चालनमा रहेका सवारी साधनलाई पनि अनिवार्य रूपमा कम्पनी वा फर्म वा सहकारीमा दर्ता भई यातायात व्यवस्था विभागमा पञ्जिकरण भएमा मात्र बाटो इजाजत (Route Permit) नवीकरण गर्ने व्यवस्थाको कार्यान्वयन गर्न गृह मन्त्रालय, उद्योग मन्त्रालय तथा सहकारी विभागसँग समन्वय गरी यातायात व्यवस्था विभागका सबै कार्यालयहरूबाट पञ्जिकरण हुने व्यवस्था मिलाउने, यस

प्रयोजनको लागि अतिरिक्त जनशक्ति टोली जिल्ला- जिल्लामा खटाउने र अनलाइन पञ्जिकरणको व्यवस्था समेत गरी भएको निर्णयले निवेदकको हक अधिकारमा आघात नपरेकोले रिट निवेदन खारेज गरी पाउँ भन्नेसमेत व्यहोराको नेपाल सरकार, गृह मन्त्रालयको तर्फबाट ऐ.का सचिव प्रेमकुमार राईको लिखितजवाफ।

१०. गृह मन्त्रालय, स्थानीय प्रशासन शाखाको प.सं. ०७४/७५, च.नं. ४५३ मिति २०७५।१।१० को गृह मन्त्रालयको परिपत्रमा "संस्था दर्ता ऐन, २०३४ र नियमावली २०३४ बमोजिम जिल्ला प्रशासन कार्यालयहरूमा दर्ता तथा नवीकरण हुँदै आएका यातायात क्षेत्रसँग सम्बन्धित संघ, संस्थाहरूको दर्ता तथा नवीकरण जिल्ला प्रशासन कार्यालयहरूबाट नगर्ने नगराउने" भनी लेखी आएको हुँदा यातायातसँग सम्बन्धित संस्थाको नवीकरण नगरिएको हो । यस कार्यालयको काम कारवाही प्रचलित कानून बमोजिम भएको हुँदा प्रस्तुत रिट निवेदन खारेज गरी पाउँ भन्ने व्यहोराको जिल्ला प्रशासन कार्यालय सुनसरीका तर्फबाट प्रमुख जिल्ला अधिकारी प्रेम प्रकाश उप्रेतीको लिखितजवाफ।
११. यातायात व्यवस्था विभाग मिनभवनको नाउँमा मिति २०७५।६।१ मा रीतपूर्वक म्याद तामेल भएकोमा सो म्यादभित्र सो कार्यालयको तर्फबाट लिखित जवाफ परेको देखिएन।

यस अदालतको आदेश

१२. नियमबमोजिम पेसी सूचीमा चढी इजलासमा पेश हुन आएको प्रस्तुत रिट निवेदनको निवेदन पत्र समेतको सम्पूर्ण मिसिल अध्ययन गरियो।
१३. रिट निवेदकको तर्फबाट विद्वान वरिष्ठ अधिवक्ता श्री हरिहर दाहाल र विद्वान अधिवक्ता श्री इन्द्र बहादुर अधिकारीले यी रिट निवेदक बस व्यवसायमा आवद्ध रही कोशी बस व्यवसायी संघ नामक संस्था संस्था दर्ता ऐन, २०३४ अन्तर्गत संस्थाको रूपमा जिल्ला प्रशासन कार्यालय मोरङ्गमा र पूर्वाञ्चल यातायात व्यवसायी संघ जिल्ला प्रशासन कार्यालय सुनसरीमा दर्ता रहेको छ। संस्था दर्ता ऐन, २०३४ अन्तर्गत दर्ता रहेका निवेदक यातायात व्यवसायी संघले विद्यमान कानूनको परिपालना गर्दै निवेदक संघमा आवद्ध रहेका व्यवसायीहरूले सुरक्षित यातायात सेवा पुऱ्याउदै आइरहेका छन्। त्यसरी सेवा पुऱ्याउदा प्रतिस्पर्धाका आधारमा सेवा दिने हुँदा एकाधिकारको अवस्था रहदैन। निवेदक यातायात व्यवसायी संघ संस्था दर्ता ऐन, २०३४ का प्राबधान अन्तर्गत दर्ता रही सञ्चालन हुदै सेवा सञ्चालन गरिरहेकोमा नेपाल सरकार, मन्त्रिपरिषदले मिति २०७५।१।४ मा

यातायात क्षेत्रमा रहेका समिति खारेज गरी नवीकरण नगर्ने र कम्पनीमा दर्ता गर्ने निर्देशन दिने निर्णय भएको र सोही निर्णयको आधारमा यातायात सम्बद्ध संस्थाको नवीकरण भएको छैन। संस्थाको नियमनकारी निकाय स्थानीय अधिकारीको हो। नियमनकारी निकायबाहेक अन्य निकाय वा अधिकारीलाई संस्था खारेज गर्ने, संस्थाको सम्पत्ति रोक्का गर्ने अधिकार रहेको छैन। कानूनद्वारा नै नियमनको अधिकार स्थानीय अधिकारीमा रहेकोमा सो अधिकार मन्त्रिपरिषद् आफैले प्रयोग गरी कानून विखिलाप निर्णय गरेको छ। मन्त्रिपरिषद्को उक्त निर्णयले निवेदकको पेशागत व्यवसायको हकमा आघात पुऱ्याएको अवस्था छ। निवेदक यातायात व्यवसायीहरूले कानून बमोजिम व्यवसाय सञ्चालन गरी आएको अवस्थामा संस्थाको नवीकरण नगर्ने र कम्पनीमा मात्र दर्ता हुने भनी भएको निर्णय संविधान र कानून विपरीत हुँदा मन्त्रिपरिषदले मिति २०७५।१।४ मा गरेको निर्णय र सो सम्बन्धी कामकारबाही तथा पत्राचार समेत उत्प्रेषणको आदेशले बदर हुनुपर्छ भनी बहस जिकिर गर्नुभयो।

१४. त्यसैगरी विपक्षी नेपाल सरकार समेतको तर्फबाट विद्वान सहन्यायाधिवक्ता श्री गोविन्द खनालले मन्त्रिपरिषद्बाट भएको मिति २०७५।१।४ को निर्णयले रिट निवेदकको पेशागत हक तथा अन्य कुनै हकमा असर परेको अवस्था छैन। संस्था दर्ता ऐन अन्तर्गत दर्ता रहेका यातायात क्षेत्रका सवारीहरूलाई कम्पनीमा दर्ता हुने गरी निर्णय भएको हो। संस्थामा आवद्ध रहेका धेरै सवारीहरू कम्पनीमा दर्ता भैसकेका छन्। यातायात क्षेत्रका सरोकारवालाहरू समेत कम्पनीको रूपमा जान समेत सहमत भैसकेको अवस्था छ। अन्तरिम समयका लागि रोक्का रहेका सम्पत्ति फुकुवा भैसकेको अवस्था छ। मन्त्रिपरिषद्को निर्णयबाट नेपालको यातायात क्षेत्रलाई व्यवस्थित बनाउन खोजिएको मात्र हो। निवेदकहरूको कुनै पनि सबैधानिक तथा कानूनी अधिकार हनन नभएको हुँदा रिट निवेदन खारेज हुनुपर्छ भनी बहस गर्नु भयो।

१५. साथै विपक्षी नेपाल राष्ट्र बैंकको तर्फबाट विद्वान अधिवक्ता श्री नम्रता ढुंगानाले यस बैंकले सरकारको नीतिगत निर्णय, परिपत्र/निर्देशन परिपालना गर्नुपर्ने हुन्छ। सोही क्रममा परिपत्रको पालना गर्ने सिलसिलामा मन्त्री परिषद्को निर्णयबमोजिम यातायात क्षेत्रका लागि भएको निर्णयबमोजिम प्राप्त निर्देशन बमोजिम यस बैंकबाट रिट निवेदकको बैंक खाता रोक्का गर्नका लागि सम्बन्धित बैंकमा परिपत्र गरिएको सम्म हो। सो कार्यले रिट

निवेदकहरूको हक हनन भएको अवस्था छैन। यस बँकलाई विपक्षी बनाई दायर भएको रिट निवेदन खारेज हुनुपर्छ भनी बहस जिकिर गर्नु भयो।

१६. उल्लिखित बहस समेत सुनी निर्णयतर्फ विचार गर्दा निम्नलिखित प्रश्नहरूमा केन्द्रित रही निर्णय दिनु पर्ने देखियो।

क. निवेदक यातायात व्यवसायी संघ कस्तो प्रकृतिको संस्था हो?

ख. कुनै संघ संस्थाले सिण्डिकेट गरी यातायात व्यवसाय सञ्चालन गर्न मिल्छ, मिल्दैन? कुनै संस्था वा प्रतिष्ठानले चक्र प्रणाली (Syndicate) लागू गरेमा के कस्तो कारवाही हुन सक्छ?

ग. निवेदक यातायात व्यवसायी संघले विधानमा उल्लिखित उद्देश्य भन्दा बाहिर गई काम गरेमा के कस्तो कारवाही हुन सक्छ?

घ. संस्था दर्ता ऐन, २०३४ अन्तर्गत दर्ता भएको संस्थाको दर्ता खारेज र संस्थाको चल अचल सम्पत्ति जफत गर्ने कार्य नेपाल सरकारको निर्णयबाट हुन सक्छ वा सक्दैन?

ङ. निवेदन माग बमोजिमको आदेश जारी हुने हो वा होइन?

१७. प्रथमतः निवेदक यातायात व्यवसायी संघ के कस्तो प्रकृतिको संस्था हो भन्ने सम्बन्धमा छलफल गर्नु उपयुक्त हुने देखियो। निवेदक यातायात व्यवसायी संघ मध्ये कोशी बस व्यवसायी संघ मिति २०४०।१२।३० मा जिल्ला प्रशासन कार्यालय मोरङ्गमा ४३/०४० मा दर्ता भएको र पूर्वाञ्चल यातायात व्यवसायी संघ मिति २०३५।३।३० मा जिल्ला प्रशासन कार्यालय सुनसरीमा संस्था दर्ता ऐन, २०३४ बमोजिम पूर्वाञ्चल मोटर सिण्डिकेटका नाउँमा १६।०३४।०३५ मा दर्ता भई मिति २०६७।९।१४ को निर्णयले यस संस्थाको नाम “पूर्वाञ्चल यातायात व्यवसायी संघ” को नाम रहन भएको भन्ने निवेदन व्यहोरा एवं मिसिल संलग्न कागजातबाट देखिन्छ। कोशी यातायात व्यवसायी संघ र पूर्वाञ्चल यातायात व्यवसायी संघ (यसपछि संयुक्त सम्बोधन “व्यवसायी संघ” भनिने छ) यातायात व्यवसायीको संगठनको रूपमा रहेको देखिन्छ। सार्वजनिक सवारी साधनको हक हितको संरक्षण संबद्धन गर्दै विकास एवं विस्तार गर्नु यसको प्रमुख उद्देश्य रहेको देखिन्छ। त्यसैगरी सार्वजनिक सेवा सञ्चालन गर्ने सवारी साधनलाई सहयोग पुऱ्याउनु, यातायात व्यवसायलाई सेवामुखी बनाई सेवा उपलब्ध गराउने समेत यसका अन्य उद्देश्यको रूपमा रहेको भन्ने रिट निवेदन व्यहोरा एवं मिसिल संलग्न कागजातबाट देखिन्छ।

१८. व्यवसायी संघ अविच्छिन्न उत्तराधिकारवाला स्वशासित, मुनाफारहित सेवामूलक संगठित संस्था रहेको भन्ने निवेदन जिकिर रहेकोले संस्था दर्ता ऐन, २०३४ अन्तर्गत दर्ता भएको संस्थाको विशेषता के कस्तो हुने भन्ने सम्बन्धमा विवेचना गर्नु पर्ने देखियो। संस्था दर्ता ऐन, २०३४ को दफा ४ बमोजिमको संस्थाको दर्ता गर्ने अधिकार स्थानीय अधिकारीलाई दिएको देखिन्छ। संस्था दर्ता ऐन, २०३४ मा स्थानीय अधिकारी भन्नाले "नेपाल सरकारले नेपाल राजपत्रमा सूचना प्रकाशित गरी तोकिदिएको अधिकारी सम्झनु पर्छ र त्यसरी अधिकारी नतोकिएकोमा प्रमुख जिल्ला अधिकारी सम्झनु पर्छ" भनी दफा २(ख) मा परिभाषा गरेको देखिन्छ। उल्लेखित परिभाषित वाक्यांश बमोजिम नेपाल सरकारले हालसम्म स्थानीय अधिकारी तोकेको नपाइएकोले स्थानीय अधिकारीको अधिकार प्रमुख जिल्ला अधिकारीले नै प्रयोग गर्दै आएको पाइन्छ। साथै संस्था दर्ता नियमावली २०३४ को नियम ४ मा संस्था दर्ताको प्रमाणपत्र दिने व्यवस्था रहेको छ र नियम ५ को उपनियम (१) संस्था दर्ताको प्रमाणपत्र एक आर्थिक बर्षसम्म वहाल रहने भन्ने व्यवस्था रहेको छ। त्यसैगरी संस्था दर्ता ऐन, २०३४ को दफा ५ को उपदफा (१) मा "यस ऐन अन्तर्गत दर्ता भएको प्रत्येक संस्था अविच्छिन्न उत्तराधिकारवाला स्वशासित र संगठित संस्था हुनेछ। सो संस्थाको सबै कामको निमित्त आफ्नो एउटा छुट्टै छाप हुनेछ।" भन्ने, उपदफा (२) मा "संस्थाले व्यक्ति सरह चल-अचल सम्पत्ति प्राप्त गर्न, उपभोग गर्न र वेचबिखन गर्न सक्नेछ।" भन्ने र उपदफा (३) मा "संस्थाले व्यक्ति सरह आफ्नो नामबाट नालिस उजुर गर्न सक्नेछ र सो उपर पनि सोही नामबाट नालिस उजुर लाग्नेछ।" भन्ने व्यवस्था रहेको छ।

१९. साथै संस्था दर्ता ऐन, २०३४ दफा ९ मा प्रबन्ध समितिले आफ्नो संस्थाको हिसाबको विवरण लेखा परीक्षकको प्रतिवेदन सहित प्रत्येक वर्ष स्थानीय अधिकारीकहाँ पठाउनु पर्ने व्यवस्था गरेको छ। सो ऐनको दफा १२ को उपदफा (४) मा "दफा ८ बमोजिम स्थानीय अधिकारीको स्वीकृति नलिई संस्थाको उद्देश्यमा हेरफेर गरेमा वा अर्को संस्थासित गाभेमा वा संस्थाले आफ्नो उद्देश्यको प्रतिकूल हुने गरी काम कारवाही गरेमा वा नेपाल सरकारले दिएको निर्देशन पालन नगरेमा स्थानीय अधिकारीले त्यस्तो संस्थाको दर्ता निलम्बन गर्न वा खारेज गर्न सक्नेछ।" भन्ने व्यवस्था रहेको छ। सो ऐनको दफा १४ मा संस्थाको विघटन र सोको परिणाम सम्बन्धी व्यवस्था रहेको छ। सो दफा १४ को उपदफा (१) मा

संस्थाले विधान बमोजिम कार्य सञ्चालन गर्न नसकेमा वा अन्य कुनै कारणवश संस्था विघटन हुने भन्ने व्यवस्था रहेको छ। तसर्थ संस्था दर्ता ऐन २०३४ ले सो ऐन बमोजिम दर्ता हुने संस्था अविच्छिन्न उत्तराधिकारवाला स्वशासित र संगठित संस्था अर्थात छुट्टै कानूनी व्यक्ति हुने, संस्थाको दर्ता र खारेजी के-कसरी हुने भन्ने समेतको प्रष्ट व्यवस्था गरेको छ।

२०. उल्लिखित व्यवस्थालाई प्रस्तुत मुद्दाको तथ्यसँग विश्लेषण गर्दा संस्था दर्ता ऐन २०३४ बमोजिम दर्ता भई सञ्चालनमा रहेको "व्यवसायी संघ" अविच्छिन्न उत्तराधिकारवाला स्वशासित र संगठित संस्था अर्थात छुट्टै कानूनी व्यक्ति (Legal Personality) को रूपमा रही व्यक्ति सरह सम्पत्तिको प्राप्ति, उपभोग, बेचविखन समेत गर्न पाउने रहेको छ। त्यसैगरी महासंघले व्यक्ति सरह नालिस उजुर गर्न सक्ने र यसको सबै कामको निमित्त एउटा छुट्टै छाप हुने भन्ने रहेको छ। व्यवसायी संघको हरेक आर्थिक बर्षमा प्रमुख जिल्ला अधिकारीबाट नवीकरण गराउनु पर्ने रहेको छ। स्थानीय अधिकारीको स्वीकृति नलिई संस्थाको उद्देश्यमा हेरफेर गरेमा वा अर्को संस्थासित गाभेमा वा संस्थाले आफ्नो उद्देश्यको प्रतिकूल हुने गरी काम कारवाही गरेमा वा नेपाल सरकारले दिएको निर्देशन पालना नगरेमा प्रमुख जिल्ला अधिकारीले व्यवसायी संघको दर्ता निलम्बन गर्न वा खारेज गर्न सक्ने देखिन आयो। साथै आफ्नो विधान बमोजिम कार्य गर्न नसकेमा प्रमुख जिल्ला अधिकारी द्वारा व्यवसायी संघको दर्ता खारेजी वा विघटन हुने भन्ने देखिन आयो। Paul L. Davies & L.C. B. Grover द्वारा लिखित "Principle of Modern Company Law" भन्ने किताबमा भनेका छन् कम्पनी एउटा यस्तो कानूनी व्यक्ति हो जहाँ "Members may come and go but the company can go on forever. During the war all the members of one private company, while in general meeting killed by a bomb but the company survived- not even a hydrogen bomb could have destroyed it." अर्थात कानूनी व्यक्ति अविच्छिन्न रहन्छ, सदस्य भन्दा फरक हुन्छ। यसलाई कानूनले सिर्जना गरेको र अन्त्य पनि कानूनद्वारा मात्र हुन सक्दछ। त्यस्तै संस्था दर्ता ऐन अन्तर्गत दर्ता हुने संस्था पनि कानूनले नै सिर्जना गर्दछ/जन्म दिन्छ र कानूनले नै अन्त्य गर्न सक्दछ/कानूनले नै विघटन गर्दछ। कानून विपरित विघटन हुन सक्ने देखिँदैन।

२१. अब, कुनै संघ-संस्थाले सिण्डिकेट गरी कुनै यातायात व्यवसाय सञ्चालन गर्न मिल्छ, मिल्दैन भन्ने सम्बन्धमा विचार गर्नुपर्ने देखियो। विवादको मन्त्रिपरिषद्को निर्णयले

निवेदक ट्रक यातायात व्यवसायी महासंघ दर्ता र नवीकरण नगरी खारेज गर्ने र यातायात क्षेत्रमा रहेका सबै समितिलाई कम्पनी उद्योगमा दर्ता गर्ने निर्णय यातायात क्षेत्रमा रहेका सिण्डिकेटको अन्त्य गरी प्रतिस्पर्धा कायम भई सेवाग्राहीलाई गुणस्तरीय सेवा प्रदान गर्ने उद्देश्यले सो निर्णय भएकोले निर्णय कानूनसम्मत रहेको भन्ने विपक्षी यातायात मन्त्रालय समेतको लिखित जवाफमा दावी लिएको देखिन्छ। त्यसैगरी नेपाल सरकार, मन्त्रपरिषदको मिति २०७५।१।४ र सो निर्णयको आधारमा गृह मन्त्री र भौतिक पूर्वाधार तथा यातायात मन्त्रीको मन्त्रीस्तरीय मिति २०७५।३।३१ को बैठकको निर्णयले यातायात क्षेत्रमा पेश भएको सुधार प्रतिवेदन बमोजिम यस क्षेत्रमा रहेको एकल सेवा प्रणालीलाई अन्त्य गर्न समितिको नवीकरण नगरिएको र समिति खारेज गरिएको भन्ने समेत लिखित जवाफमा उल्लेख भएको देखिन्छ।

२२. प्रसिद्ध अमेरिकी विधिशास्त्री Bryan A. Garner ले आफ्नो “American Jurisprudence” भन्ने पुस्तक मा "A cartel is an association by agreement of companies or sections of companies having common interests, designed to prevent extreme or unfair competition and to allocate markets..."¹ भनी उल्लेख भएको देखिन्छ। त्यसैगरी भारतको सर्वोच्च अदालतले Union of India and Others vs Hindustan Development Corporation and Others,² (15 April, 1993) मा “The cartel is an association of producers who by agreement among themselves attempt to control production, sale and prices of the product to obtain a monopoly in any particular industry or commodity and it amounts to an unfair trade practice which is not in the public interest.” अर्थात् कार्टेल उत्पादकहरूको एक संघ हो जसले सम्झौताद्वारा वस्तु वा सेवाको उत्पादन, बिक्री र वस्तु वा सेवाको मूल्यलाई नियन्त्रण गर्ने प्रयास गर्छन्, ताकि कुनै विशेष उद्योग वा वस्तुमा एकाधिकार प्राप्त गर्न सकियोस्। साथै यसले सार्वजनिक हितको विपरीत हुने अस्वस्थ व्यापारिक अभ्यासलाई जनाउँछ भनी व्याख्या गरेको पाइन्छ। साथै भारतीय सर्वोच्च अदालतले Competition Commission of India Vs Steel Authority of India & Others³ मा " Most of the countries in the world have enacted competition laws to protect their free market economies -an economic system in which the allocation of resources is determined solely by the supply and demand.

¹ Bryan A. Garner, American Jurisprudence, 2nd Edition, Vol. 54, page 677

² Union Of India And Ors vs Hindustan Development Corpn. And Ors² on 15 April, 1993

³ Competition Commission of India Vs Steel Authority of India & Anr, 2010

The rationale of free market economy is that the competitive offers of different suppliers allow the buyers to make the best purchase. The motivation of each participant in a free market economy is to maximize self-interest but the result is favorable to the society” अर्थात “विश्वका अधिकांश मुलुकले वस्तु वा सेवाको वितरण आपूर्ति र मागद्वारा मात्रै निर्धारण गर्ने स्वतन्त्र बजार अर्थतन्त्रलाई सुरक्षा गर्न प्रतिस्पर्धा कानूनहरू लागू गरेका छन्। विभिन्न आपूर्तिकर्ताको प्रतिस्पर्धात्मक प्रस्तावको आधारमा खरिदकर्तालाई वस्तु वा सेवाको छनौटको अवसर प्राप्त भई सबैभन्दा राम्रो वस्तु वा सेवा खरीद गर्न पाउने अवसर प्रदान गर्नु स्वतन्त्र बजार अर्थतन्त्रको उद्देश्य हो। स्वतन्त्र बजार अर्थतन्त्रमा प्रत्येक सहभागीको प्रेरणा आत्म-स्वार्थलाई अधिकतम गर्ने भन्ने हो, तर यसको परिणाम समाजको लागि लाभकारी हुन्छ” भनी व्याख्या भएको पाइन्छ।

२३. उल्लिखित सिद्धान्त तथा अदालतको व्याख्या समेतको आधारमा सिण्डिकेटलाई समान स्वार्थका लागि गठित व्यापारिक प्रतिष्ठानहरूको संगठन, वा कुनै कामको लागि संगठित व्यक्तिहरूको समूहको रूपमा बुझ्न सकिन्छ। बजारमा कुनै पनि सेवा वा वस्तुको उत्पादन वा वितरणमा सेवाको प्रतिस्पर्धाको अभाव हुनुलाई सिण्डिकेट मानिन्छ। कुनै एउटा वस्तु वा सेवाको उत्पादन एवं वितरणको एकाधिकार कायम हुनु सिण्डिकेट हो। सिण्डिकेट र कार्टेललाई समान अर्थमा लिने गरिए तापनि यी दुईमा केही सुक्ष्म भिन्नता रहेको पाइन्छ। सिण्डिकेट व्यक्ति वा संस्थाको समूहलाई जनाउँछ जसले कुनै विशेष व्यवसाय वा वित्तीय कारोबारमा ठूलो शक्ति, प्रभाव, वा नाफा प्राप्त गर्ने उद्देश्यले एकसाथ काम गर्छन्। सिण्डिकेटमा विभिन्न क्षेत्रका व्यवसायी वा संस्था सामेल हुन सक्छन् जसले साझा उद्देश्य प्राप्तिको लागि मिलेर काम गर्दछन्। त्यसैगरी कार्टेल स्वतन्त्र कम्पनी वा उत्पादकको समूह हो, जसले कुनै विशेष उत्पादन वा सेवाको आपूर्ति, मूल्य निर्धारण, र वितरणलाई नियन्त्रण गर्न एकसाथ मिलेर काम गर्छन्। कार्टेलको मुख्य उद्देश्य बजारमा आफ्नो प्रभुत्व स्थापना गर्नु र प्रतिस्पर्धा कम गर्नु भन्ने रहेको हुन्छ। संक्षेपमा, सिण्डिकेटमा वित्तीय वा व्यवसायिक स्वार्थको लागि बजारमा एकाधिकार कायम गर्ने उद्देश्यले विभिन्न व्यवसायी वा संस्था एकसाथ मिल्छन् भने कार्टेलमा वस्तु वा सेवाको उत्पादन वा वितरणमा बजारमा एकाधिकार कायम राख्नका लागि विभिन्न व्यवसायी वा संस्थाले सहकार्य गर्छन्। शाब्दिक रूपमा सिण्डिकेट र कार्टेलबिच केहि भिन्नता रहेको देखिए तापनि कार्यात्मक रूपमा सिण्डिकेट र कार्टेलले बजारमा सेवा वा वस्तुको उत्पादन

वा वितरणमा प्रतिस्पर्धाको अन्त्य गरी त्यस्ता वस्तु वा सेवाको उत्पादन वा वितरणमा एकाधिकार कायम गर्ने उद्देश्य लिएको पाइन्छ। वस्तुतः सिण्डिकेट र कार्टेलले वस्तु वा सेवा खरिद गर्दा स्वतन्त्र रूपमा छनौट गर्न पाउने खरिदकर्ता वा उपभोक्ताको हकलाई आघात पुर्याउछ। नेपाल सरकारले पनि यातायात व्यवसायमा रहेको सिण्डिकेटलाई रोक्नको निमित्त नै उपरोक्त निर्णय गरेको देखिन्छ।

२४. कुनै संघ संस्थाले सिण्डिकेट गरी कुनै पनि यातायात व्यवसाय सञ्चालन गर्न मिल्ने वा नमिल्ने भन्ने सम्बन्धमा विचार गर्दा, प्रथमतः सोसँग सम्बन्धित कानूनी व्यवस्थाको अबलोकन गर्नु सान्दर्भिक देखिन्छ। वस्तु वा सेवाको उत्पादन वा वितरण गर्ने व्यक्ति वा प्रतिष्ठानबीच स्वच्छ प्रतिस्पर्धा कायम गराउन, बजारलाई अवाञ्छित रूपमा हस्तक्षेप हुनबाट संरक्षण प्रदान गर्न, एकाधिकार तथा नियन्त्रित व्यापारिक अभ्यासलाई नियन्त्रण गर्न, प्रतिस्पर्धी मूल्यमा वस्तु वा सेवा उपभोक्तासमक्ष पुर्याउने काममा प्रोत्साहन गर्ने समेतको उद्देश्य उपभोक्ता संरक्षण ऐन, २०७५ ले लिएको छ। उपभोक्ता संरक्षण ऐन, २०७५ को दफा १७ उपदफा (१) मा “कसैले कुनै वस्तुको उत्पादन, पैठारी, ढुवानी, संचय वा बिक्री वितरणमा लागेको लागत र तोकिए बमोजिमभन्दा बढी मुनाफा लिई बिक्री वितरण वा ढुवान वा बिक्री वितरणमा अवरोध गर्नु हुदैन।” भन्ने व्यवस्था छ। सोही ऐनको दफा १८ को खण्ड (ड) मा “एकै प्रकृतिको कुनै सेवा प्रदान गर्ने एकभन्दा बढी व्यापारी वा व्यापारिक समूहको मिलेमतोबाट चक्र प्रणाली, कोटा प्रणाली, आलोपालो, खेप प्रणाली वा टोकन प्रणाली अपनाई सेवा सञ्चालन गर्न नहुने” भन्ने व्यवस्था रहेको छ। सो ऐनको दफा ३८ को खण्ड (झ) ले उल्लिखित दफा १८ को खण्ड (ड) को कार्यलाई कसूरको रूपमा परिभाषित गरेको छ। उपभोक्ता संरक्षण ऐन, २०७५ मा अनुचित व्यापारिक तथा व्यवसायजन्य क्रियाकलाप गर्न नहुने, कसैले कुनै वस्तुको उत्पादन, पैठारी, ढुवानी, सञ्चय वा बिक्री वितरणमा लागेको लागत र तोकिए बमोजिमभन्दा बढी मुनाफा लिई बिक्री वितरण वा ढुवानी वा बिक्री वितरणमा अवरोध गर्नु नहुने, एकै प्रकृतिको कुनै सेवा प्रदान गर्ने एकभन्दा बढी व्यापारी वा व्यापारिक समूहको मिलेमतोबाट चक्र प्रणाली (Syndicate), कोटा प्रणाली, आलोपालो, खेप प्रणाली वा टोकन प्रणाली अपनाई सेवा सञ्चालन गर्न वा गराउनु नहुने भन्ने व्यवस्था रहेको छ।

२५. त्यसैगरी, प्रतिस्पर्धा प्रवर्द्धन तथा बजार संरक्षण ऐन २०६३ को दफा ३ ले प्रतिस्पर्धा विरुद्धको सम्झौता गर्न नहुने भन्ने व्यवस्था गरेको छ। उपदफा (१) मा “कुनै वस्तु वा सेवा उत्पादन वा वितरण गर्ने कुनै व्यक्ति वा प्रतिष्ठानले प्रतिस्पर्धा सीमित वा नियन्त्रण गर्ने उद्देश्यले त्यस्तै किसिमको वस्तु वा सेवा उत्पादन गर्ने अन्य कुनै व्यक्ति वा प्रतिष्ठानसँग एकलै वा सामूहिक रूपमा देहायको कुनै सम्झौता गर्न वा गराउन हुँदैन” भन्ने व्यवस्था गरेको छ। सो दफामा देहाय (क) देखि (ट) सम्म बजार प्रतिस्पर्धालाई सिमित र नियन्त्रित गर्ने विभिन्न क्रियाकलापलाई निषेध गरेको छ। सो ऐनको दफा ३ को उपदफा (१) को खण्ड (ज) मा “कुनै पनि वस्तु वा सेवाको ढुवानी वा वितरणमा चक्र प्रणाली (Syndicate) लागू गर्ने गरी” सम्झौता गर्न निषेध गरेको छ। यस दफा अन्तर्गत वस्तु वा सेवाको प्रत्यक्ष वा परोक्षरूपमा खरिद वा बिक्री मूल्य निर्धारण गर्ने, खरिद बिक्रीका सर्तहरू तोक्ने, बजार सिमित वा नियन्त्रण गर्ने आदि कुराहरूलाई निषेध गरिएको छ। सो ऐनको दफा ४ मा प्रभुत्वशाली हैसियतको दुरुपयोग गर्न रोक लगाएको छ। सो ऐनको दफा ५ मा प्रतिस्पर्धालाई नियन्त्रण गर्ने उद्देश्यले प्रतिष्ठान गाभिने वा मिल्ने कार्य गर्न रोक लगाएको छ। दफा ७ मा एकलौटी कारोबार (Exclusive Dealing) गर्न र दफा ८ मा बजार सीमित (Market Restriction) गर्ने गरी कारोबार गर्न निषेध गरिएको छ। त्यसैगरी सवारी तथा यातायात व्यवस्था ऐन, २०४९ को दफा १६८ मा प्रतिस्पर्धात्मक रूपबाट यातायात सेवा सञ्चालन गर्नुपर्ने भन्ने व्यवस्था रहेको छ। यसरी उपभोक्ता संरक्षण ऐन तथा प्रतिस्पर्धा प्रवर्द्धन तथा बजार संरक्षण ऐनले कुनै व्यक्ति वा प्रतिष्ठानले प्रतिस्पर्धा सीमित वा नियन्त्रण गर्ने उद्देश्यले कुनै पनि वस्तु वा सेवाको ढुवानी वा वितरणमा चक्र प्रणाली (Syndicate) लागू गर्ने गरी सम्झौता गर्न एवं प्रतिस्पर्धालाई नियन्त्रण गर्ने उद्देश्यले प्रतिष्ठान गाभिने वा मिल्ने कार्यलाई निषेध गरेको छ।
२६. यस्तै विषय समावेश रहेको निवेदक *अधिवक्ता ज्योति वानियाँ विरुद्ध नेपाल सरकार, प्रधानमन्त्री तथा मन्त्रिपरिषदको कार्यालय समेत* (ने.का.प. २०७४, अंक १२, नि. नं ९९२०) रहेको परमादेश विषयको निवेदनमा यातायातको क्षेत्रमा विभिन्न समस्या रहेको भन्ने निष्कर्ष निकाली यातायात क्षेत्रमा रहेका बेथिति र अव्यवस्थाको पहिचान गरी कानूनी, नीतिगत र व्यवस्थापकीय पक्षमा गर्नुपर्ने सुधारका विषयमा समेत अध्ययन गरी प्रतिवेदन

पेश गर्न जाँचबुझ आयोग ऐन, २०२६ अन्तर्गत उच्चस्तरीय आयोग गठन गर्न मिति २०७३।८।३० मा यस अदालतबाट परमादेश जारी भएको छ। त्यसैगरी रिट निवेदक ज्योति बानियासमेत विरुद्ध प्रधानमन्त्री तथा मन्त्रिपरिषद्को कार्यालयसमेत (०६३-WO-०६७७) भएको उत्प्रेषण समेत विषयको रिट निवेदनमा यस अदालतबाट एकाधिकार कायम हुने सिण्डिकेट, कार्टेलिङ्ग र त्यस्ता अन्य कुनै पनि क्रियाकलाप सञ्चालन नगर्नु, नगराउनु, सञ्चालन गर्न नदिनु भनी विपक्षीहरूको नाममा परमादेश जारी भएको छ। साथै रिट निवेदक अधिवक्ता ज्योति बानियाँ विरुद्ध नेपाल सरकार मन्त्रिपरिषद्, प्रधानमन्त्री तथा मन्त्रिपरिषद्को कार्यालय, समेत (ने.का.प. २०७४, अंक १२, नि. नं ९९२०) भएको परमादेश समेत विषयको निवेदनमा यातायात सेवा पनि उपभोक्ताले प्राप्त गर्ने एउटा सेवा रहेकोले सो सेवा पनि हरेक दृष्टिबाट गुणस्तरीय हुनु आवश्यक रहेको, सेवा गुणस्तरीय नभएमा सोको विरुद्ध उपचार खोज्ने र क्षतिपूर्तिसमेत पाउने हक हरेक उपभोक्तालाई रहने भन्ने यस अदालतबाट सिद्धान्त प्रतिपादन भएको पाइन्छ। तसर्थ यातायात सेवालाई गुणस्तरिय र नागरिकलाई स्तरीय सिण्डिकेट र कार्टेलिङ्ग विनाको सेवा दिनुपर्ने दायित्वलाई अहम ठानी यस अदालतबाट पनि नेपाल सरकार तथा सम्बद्ध पक्षलाई निर्देशित गरेको देखियो।

२७. तसर्थ कुनै पनि वस्तु वा सेवाको सिण्डिकेट वा एकाधिकारले बजारमा रहेका अन्य सेवा प्रदायक निकायहरूका बिचको वस्तु तथा सेवाको उत्पादन र वितरणमा नियन्त्रण गर्ने र समग्र राष्ट्रिय अर्थतन्त्रमा समेत नकारात्मक प्रभाव पार्ने हुन्छ। एकाधिकारले प्रतिस्पर्धालाई समाप्त गर्छ, जसले गर्दा स्वतन्त्र बजार अर्थतन्त्रको (free market economy) मूल मर्मलाई नै कमजोर बनाउँछ। यसले व्यवसायिक बजारमा प्रतिस्पर्धाको प्रवर्द्धन र अर्थतन्त्रको दिगोपनमा बाधा पुऱ्याउँछ। यसले उपभोक्ताको गुणस्तरीय वस्तु तथा सेवा प्राप्त गर्ने अधिकार तथा उपभोक्ताको हितको रक्षा गर्न असक्षम हुन्छ र व्यापारको स्वतन्त्रतालाई अबरोध खडा गर्दछ। नेपाल बिश्व व्यापार संगठन (World Trade Organization) को सदस्य भएको परिप्रेक्ष्यमा समेत बजारमा गरिने अस्वस्थ्य प्रतिस्पर्धा, एकाधिकार जस्ता कुनै पनि स्वरूपलाई अन्त्य गर्न विद्यमान कानूनको प्रभावकारी कार्यान्वयन गर्न जरूरी हुन्छ। कसैले सिण्डिकेट गरी कुनै यातायात व्यवसाय सञ्चालन गर्न नमिल्ने भनी उल्लिखित कानूनले निषेधित रहेको र अदालतबाट पनि

सिण्डिकेट रोकने कार्य गर्न नदिने फैसला समेत भएको देखिएकोले त्यस्ता कानूनको प्रभावकारी कार्यन्वयन गर्नु गराउनु सम्बद्ध सबैको कर्तव्यको रूपमा रहेको देखियो।

२८. कुनै संस्था वा प्रतिष्ठानले सिण्डिकेट (Syndicate) लागू गरेमा कसले के कस्तो कारवाही हुन्छ भन्ने सम्बन्धमा पनि छलफल गर्नुपर्ने देखियो। गुणस्तरीय वस्तु तथा सेवा प्राप्त गर्ने उपभोक्ताको संवैधानिक हकको संरक्षण तथा सम्वर्द्धन गर्न प्रतिस्पर्धा प्रवर्द्धन तथा बजार संरक्षण ऐन, २०७३ को निर्माण भई लागू भएको देखिन्छ। सो ऐनले विभिन्न काम कारवाहीलाई कसूरको रूपमा परिभाषा गरी सजायको समेत व्यवस्था गरेको छ। सो ऐनको दफा १८ को खण्ड (क) मा “कुनै व्यक्ति वा प्रतिष्ठानले प्रतिस्पर्धालाई नियन्त्रण गर्ने उद्देश्यले प्रतिष्ठान गाभिने वा मिल्ने गरी कुनै कार्य गरेमा त्यस्तो काम कारवाही बदर गरी त्यस्तो काम कारवाही गर्ने गराउने व्यक्ति वा प्रतिष्ठानलाई पाँच लाख रुपैयाँसम्म जरिवाना हुने” भन्ने व्यवस्था रहेको छ। कुनै एकै प्रकृतिको सेवा उत्पादन वा वितरण गर्ने व्यक्ति वा प्रतिष्ठान एक आपसमा गाभिदा, मिल्दा, शेयर खरिद गर्दा वा टेक ओभर गर्दा त्यस्ता वस्तु वा सेवा नेपाल राज्यभित्र हुने कुल उत्पादन वा वितरणमध्ये चालीस प्रतिशतभन्दा बढी उत्पादन वा वितरण हुने भएमा प्रतिस्पर्धा नियन्त्रण गर्ने उद्देश्यले प्रतिष्ठान गाभिएको, मिलेको वा टेकओभर गरेको हुने भनी त्यस्तो काम कारवाही गर्ने गराउने व्यक्ति वा प्रतिष्ठानलाई पाँच लाख रुपैयाँसम्म जरिवाना हुने व्यवस्था रहेको छ।
२९. त्यसैगरी वस्तु वा सेवाको उत्पादन वा वितरण गर्ने व्यक्ति वा प्रतिष्ठानबीच स्वच्छ प्रतिस्पर्धा कायम गराउन, बजारलाई अवाञ्छित रूपमा हस्तक्षेप हुनबाट संरक्षण प्रदान गर्न, एकाधिकार तथा नियन्त्रित व्यापारिक अभ्यासलाई नियन्त्रण गर्न, प्रतिस्पर्धी मूल्यमा वस्तु वा सेवा उपभोक्ता समक्ष पुर्याउने काममा प्रोत्साहन गर्न भन्ने समेतको उद्देश्यको लागि उपभोक्ता संरक्षण ऐन, २०७५ को निर्माण भई लागू भएको देखिन्छ। सो ऐनको दफा १८ को खण्ड (ड) मा “एकै प्रकृतिको कुनै सेवा प्रदान गर्ने एकभन्दा बढी व्यापारी वा व्यापारिक समूहको मिलेमतोबाट चक्र प्रणाली, कोटा प्रणाली, आलोपालो, खेप प्रणाली वा टोकन प्रणाली अपनाई सेवा सञ्चालन गर्न नहुने” भन्ने व्यवस्था रहेको छ। सो ऐनको दफा ३८ को खण्ड (झ) ले उल्लिखित कार्यलाई कसूरको रूपमा परिभाषित गरेको छ। उक्त ऐनको दफा ४० को खण्ड (ख) मा “दफा ३८ को खण्ड (झ) बमोजिमको कसूर गरेमा तीन महिनादेखि एक बर्षसम्मको कैद वा एक लाख रुपैयाँदेखि तीन लाख रुपैयाँसम्म

जरिवाना वा दुबै सजाय हुने” भन्ने व्यवस्था रहेको छ। तसर्थ चक्र प्रणाली, कोटा प्रणाली, आलोपालो, खेप प्रणाली वा टोकन प्रणाली अपनाई सेवा सञ्चालन गरेमा सजायको समेत व्यवस्था रहेको देखियो।

३०. साथै, संस्था दर्ता ऐन २०३४ सामाजिक, धार्मिक, साहित्यिक, सांस्कृतिक, वैज्ञानिक, शैक्षिक, बौद्धिक, शारीरिक, आर्थिक, व्यवसायिक तथा परोपकारी संस्थाहरूको स्थापना तथा दर्ता गर्ने सम्बन्धमा व्यवस्था गर्नको लागि बनेको भन्ने सो ऐनको प्रस्तावनामा उल्लेख छ। सो ऐनले संस्था दर्ताको व्यवस्था गर्नुको साथै संस्थालाई करवाही र सजायको समेत व्यवस्था गरेको छ। सो ऐनको दफा १२ को उपदफा (१) मा “दफा ३ बमोजिम दर्ता नगराई संस्था स्थापना गरेमा वा दफा ७ बमोजिम दर्ता नगरी संस्था संचालन गरेमा त्यस्ता संस्थाका प्रबन्ध समितिका सदस्यहरूलाई स्थानीय अधिकारीले जनही दुई हजार रुपैयाँसम्म जरिवाना गर्न सक्नेछ” भन्ने, उपधारा (२) मा “दफा ९ बमोजिम हिसाबको विवरण नपठाएमा प्रबन्ध समितिका सदस्यहरूलाई स्थानीय अधिकारीले जनही पाँच सय रुपैयाँसम्म जरिवाना गर्न सक्नेछ। तर कुनै सदस्यले दफा ९ उल्लंघन हुन नदिन सकभर प्रयत्न गरेको थियो भन्ने सन्तोष हुने प्रमाण पेश गर्न सकेमा निजलाई सजाय गरिने छैन।” भन्ने, उपदफा (३) मा “दफा १० को उपदफा (३) बमोजिम हिसाब जाँच गर्ने सम्बन्धित अधिकृतले मागेको विवरण तथा कागजपत्रहरू वा सोधेको प्रश्नको जवाफ नदिने सम्बन्धित पदाधिकारी, सदस्य वा कर्मचारीलाई स्थानीय अधिकारीले पाँचसय रुपैयाँसम्म जरिवाना गर्न सक्नेछ।” भन्ने व्यवस्था रहेको छ। त्यसैगरी सो दफा १२ को उपदफा (४) मा “ दफा ८ बमोजिम स्थानीय अधिकारीको स्वीकृति नलिई संस्थाको उद्देश्यमा हेरफेर गरेमा वा अर्को संस्थासित गाभेमा वा संस्थाले आफ्नो उद्देश्यको प्रतिकूल हुने गरी काम कारवाही गरेमा वा नेपाल सरकारले दिएको निर्देशन पालन नगरेमा स्थानीय अधिकारीले त्यस्तो संस्थाको दर्ता निलम्बन गर्न वा खारेज गर्न सक्नेछ।” भन्ने व्यवस्था रहेको छ।
३१. उल्लिखित कानूनी व्यवस्था अनुसार प्रतिस्पर्धालाई नियन्त्रण गर्ने उद्देश्यले प्रतिष्ठान गाभिने वा मिल्ने गरी कुनै कार्य गरेमा, चक्र प्रणाली, कोटा प्रणाली, आलोपालो, खेप प्रणाली वा टोकन प्रणाली अपनाई सेवा सञ्चालन गरेमा, स्थानीय अधिकारीको स्वीकृति नलिई संस्थाको उद्देश्यमा हेरफेर गरेमा वा अर्को संस्थासित गाभेमा वा संस्थाले आफ्नो उद्देश्यको प्रतिकूल हुने गरी काम कारवाही गरेमा वा नेपाल सरकारले दिएको निर्देशन

पालन नगरेमा कुनै व्यक्ति वा प्रतिष्ठानलाई दर्ता खारेजसम्मको कारवाही गरी सजायको व्यवस्था रहेको देखिन्छ। यस्तो कानूनी दायित्व निर्बहन गर्ने कुरामा रिट निवेदक व्यवसायी संघले प्रभावकारी तथा प्रतिस्पर्धी तरिकाबाट वस्तु र ढुवानी समेतको सेवा प्रवाह गरी सेवाग्राहीप्रति अझ बढी जिम्मेवार तथा जवाफदेही हुनुपर्ने देखिन्छ। यातायात क्षेत्रमा सुरक्षित स्वच्छ, स्वस्थ तथा प्रतिस्पर्धी ढंगबाट व्यवसाय सञ्चालन गरी कानून अनुरूप व्यवसाय सञ्चालन गर्नुपर्ने निवेदक समेत सम्बद्ध सबैको प्राथमिक दायित्व रहेको देखिन्छ। उल्लिखित कानूनी व्यवस्थाको बर्खिलाप एकाधिकार वा अनुचित प्रतिस्पर्धा गर्ने, चक्र प्रणाली (Syndicate) स्थापना गर्ने समेतका अबाञ्छित क्रियाकलाप गरेमा निवेदक महासंघ लागयत जो कोहिलाई समेत कानून बमोजिम सजाय हुनुका अतिरिक्त दर्ता खारेजी हुन सक्ने देखिन्छ। तसर्थ निवेदक यातायात व्यवसायी संघ समेतले सिण्डिकेट प्रणाली लागू गरेको पुष्टि भएमा उल्लिखित व्यवस्था बमोजिम विभिन्न किसिमको सजाय समेत हुने भई प्रमुख जिल्ला अधिकारीले निवेदक संस्थाको दर्ता खारेज गर्ने सम्मको सजाय गर्न सक्ने देखियो।

३२. अब, कोशी बस व्यवसायी संघ र पूर्वाञ्चल यातायात व्यवसायी संघले विधानमा उल्लिखित उद्देश्य अनुरूपको कार्य नगरेमा कसले के कस्तो कारवाही गर्न सक्छ? भन्ने सम्बन्धमा विचार गर्नुपर्ने देखियो। सो सम्बन्धमा विचार गर्दा निवेदक यातायात व्यवसायी संघ संस्था दर्ता ऐन अन्तर्गत दर्ता भएको संस्था रहेको भन्ने कुरामा विवाद देखिदैन। संस्था दर्ता गर्नको लागि निश्चित उद्देश्य चाहिने भन्ने कुरा संस्था दर्ता ऐन २०३४ को दफा ४, ८, १२, १४ को उल्लिखित व्यवस्था समेतबाट प्रष्ट हुन्छ। व्यवसायी संघको स्थापना कुनै निश्चित उद्देश्य प्राप्तिको लागि भएकोमा विवाद देखिदैन। यातायात सेवालाई सरल, सक्षम र सुविधाजनक बनाई सार्वजनिक यातायात सम्बद्ध पक्षको हक हितको संरक्षण संबद्धन गर्दै विकास एवं विस्तार गर्नुका साथै सार्वजनिक यातायातलाई प्रतिस्पर्धात्मक बनाउने भन्ने दुवै व्यवसायी संघको प्रमुख उद्देश्य रहेको भन्ने मिसिल संलग्न कागजात समेतबाट देखिन्छ। व्यवसायी संघको कार्य सोही उद्देश्य प्राप्तिको केन्द्रित हुन नितान्त जरूरी हुन्छ। संस्था दर्ता ऐन २०३४ को दफा १२ को उपदफा (४) मा “दफा ८ बमोजिम स्थानीय अधिकारीको स्वीकृति नलिई संस्थाको उद्देश्यमा हेरफेर गरेमा वा अर्को संस्थासित गाभेमा वा संस्थाले आफ्नो उद्देश्यको

प्रतिकूल हुने गरी काम कारवाही गरेमा वा नेपाल सरकारले दिएको निर्देशन पालन नगरेमा स्थानीय अधिकारीले त्यस्तो संस्थाको दर्ता निलम्बन गर्न वा खारेज गर्न सक्नेछ।“ भन्ने व्यवस्था रहेको छ। सो ऐनको दफा १४ मा संस्थाको विघटन र सो परिणाम सम्बन्धी व्यवस्था रहेको छ। सो दफा १४ को उपदफा (१) मा “संस्थाको विधानबमोजिम कार्य सञ्चालन गर्न नसकी वा अन्य कुनै कारणवश संस्था विघटन भएमा त्यस्तो संस्थाको सम्पूर्ण जायजैथा नेपाल सरकारमा सर्नेछ।“ भन्ने व्यवस्था रहेको छ। तसर्थ संस्था दर्ता ऐन अन्तर्गत संस्थापना भएका संस्थाले आफ्नो उद्देश्यको प्रतिकूल हुने गरी काम कारवाही गरेमा वा विधान बमोजिमको कार्य नगरेमा वा नेपाल सरकारले दिएको निर्देशन पालना नगरेमा प्रमुख जिल्ला अधिकारीले त्यस्तो संस्थाको दर्ता निलम्बन गर्न वा खारेज गर्न वा विघटन गर्न सक्ने भन्ने देखिन आयो।

३३. उल्लिखित व्यवस्थालाई प्रस्तुत मुद्दाको तथ्यको रोहमा विश्लेषण गर्दा निवेदक व्यवसायी संघ निर्धारित उद्देश्य प्राप्तिको लागि संस्था दर्ता ऐन अन्तर्गत संस्थापना भएको हुँदा ती उद्देश्यको विपरीत हुने गरी काम कारवाही गरेमा वा विधान बमोजिमको कार्य नगरेमा वा नेपाल सरकारले दिएको निर्देशन पालना नगरेमा वा नेपाल कानून बर्खिलाप कुनै कार्य गरेमा प्रमुख जिल्ला अधिकारीले निवेदक व्यवसायी संघ समेतको दर्ता निलम्बन गर्न वा खारेज गर्न वा विघटन गर्न सक्ने देखिन आयो।

३४. अब, संस्था दर्ता ऐन अन्तर्गत स्थापित व्यवसायी संघको खारेजी वा विघटन के कसरी हुन सक्छ भन्ने सम्बन्धमा विचार गर्नुपर्ने देखियो। रिट निवेदक व्यवसायी संघको नवीकरण र खारेजीको कार्य गर्दा नेपाल सरकार, मन्त्रपरिषद् र मन्त्रीस्तरीय बैठकले संस्था दर्ता ऐनको दफा ११ को प्रयोग गरी उक्त निर्णय गरेकोले सो कानून विपरीत रहेको भन्ने लिखित जवाफमा उल्लेख गरेको देखिन्छ। संस्था दर्ता ऐन, २०३४ को दफा २(ख) ले व्यवस्था गरे बमोजिम नेपाल सरकारले स्थानीय अधिकारी तोकेको नदेखिदा यस ऐन बमोजिमको संस्थाको दर्ता, नियमन र खारेजीको अधिकार प्रमुख जिल्ला अधिकारीलाई मात्र रहेकोमा विवाद देखिदैन। निवेदक व्यवसायी संघ संस्था दर्ता ऐन, २०३४ अन्तर्गत प्रमुख जिल्ला अधिकारीको निर्णयले दर्ता भएको यातायात समिति रहेको भन्ने मिसिलबाट देखिन्छ। संस्था दर्ता ऐन, २०३४ को दफा ११ मा “ऐन अन्तर्गत दर्ता रहेका संस्थालाई नेपाल सरकारले आवश्यक निर्देशन दिन सक्नेछ” भन्ने व्यवस्था रहेको छ। यस ऐनले

नेपाल सरकारले संस्थाको सञ्चालन र काम कारवाहीमा सुधार गर्न आवश्यक निर्देशन दिनसक्ने देखियो। सो ऐनको दफा १२ को उपदफा (४) मा “दफा ८ बमोजिम स्थानीय अधिकारीले स्वीकृति नलिई संस्थाको उद्देश्यमा हेरफेर गरेमा वा अर्को संस्थासित गाभेमा वा संस्थाले आफ्नो उद्देश्यको प्रतिकूल हुने गरी काम कारवाही गरेमा वा नेपाल सरकारले दिएको निर्देशन पालन नगरेमा स्थानीय अधिकारीले त्यस्तो संस्थाको दर्ता निलम्बन गर्न वा खारेज गर्न सक्नेछ” भन्ने व्यवस्था रहेकोले यस ऐनबमोजिम संस्थाको दर्ता र खारेज गर्ने पूर्ण अधिकार सम्बन्धित प्रमुख जिल्ला अधिकारीलाई रहने गरी प्रस्तुत ऐनले ब्यबस्था गरेको देखिन आयो। निवेदक व्यवसायी संघ अविच्छिन्न अधिकारवाला छुट्टै कानूनी व्यक्ति रहेको हुँदा जुन ऐन अन्तर्गत दर्ता भएको सोही ऐनले नै संस्थाको विघटन वा खारेजी हुनसक्ने सर्त र अवस्था निर्धारण गरी खारेज गर्ने अधिकारी तोकेको देखिदा संस्था दर्ता ऐन २०३४ बमोजिम दर्ता भएका निवेदक व्यवसायी संघ जस्ता संस्थाको दर्ता खारेजी वा विघटनको कार्य प्रमुख जिल्ला अधिकारीबाट मात्रै हुनपर्नेमा सोको विपरीत सो ऐनले अधिकार प्रदान नगरिएका क्षेत्राधिकारविहिन मन्त्रिपरिषद्, मन्त्रालय वा मन्त्री समेतका अन्य अधिकारी वा निकायबाट हुन सक्ने भन्ने कानूनतः देखिएन।

३५. **नेपाल सरकारको निर्णयबाट संघसंस्थाको चल अचल सम्पत्ति नेपाल सरकारको मातहतमा जान सक्दछ वा सक्दैन?** भन्ने सम्बन्धमा विचार गर्नु पर्ने देखियो। नेपालको संविधानको धारा १७ को उपधारा (२) को खण्ड (च) अनुसार कुनै पनि व्यक्तिलाई पेशा, व्यवसाय गर्न पाउने स्वतन्त्रताको हक र धारा २५ बमोजिमको सम्पत्तिको हकमा आघात पुग्ने गरी कानून विपरित व्यवसायी संघको नवीकरण समेत नगरी निवेदक महासंघ र यतायात समिति अन्तर्गत रहेको सम्पत्ति जफत गर्ने गरी बैंक खाता रोक्का गरिएको कार्य गैरकानूनी रहेको भन्ने निवेदन जिकिर रहेको देखिन्छ। सो सम्बन्धमा विचार गर्दा नेपालको संविधानको धारा १७ को उपधारा (१) को खण्ड (च) मा “नेपालको कुनै पनि भागमा पेशा, रोजगार गर्ने र उद्योग, व्यापार तथा व्यवसायको स्थापना र सञ्चालन गर्ने स्वतन्त्रता हुने छ” भन्ने व्यवस्था रहेको छ। संविधानको उक्त धारामा गरिएको व्यवस्थाको अधिनमा रही पेशा, व्यवसाय गर्न पाउने अधिकार संविधानतः कानूनी व्यक्तिलाई पनि संरक्षित रहेको देखिन्छ। संविधानले प्रत्याभूत गरेको पेशा, व्यवसाय सञ्चालन गर्न संस्था दर्ता ऐनबमोजिम निवेदक व्यवसायी संघ दर्ता गरी सेवा दिंदै

आएको अवस्था देखिन्छ। त्यसैगरी नेपालको संविधानको धारा २५ को उपधारा (१) मा कानूनको अधीनमा रही सम्पत्ति आर्जन गर्ने, भोग गर्ने, बेचबिखन गर्ने, व्यवसायिक लाभ प्राप्त गर्ने र सम्पत्तिको अन्य कारोबार गर्ने हक प्रत्याभूत गरिएको छ। सो धारा २५ को उपधारा (२) मा “सार्वजनिक हितका लागि बाहेक राज्यले कुनै व्यक्तिको सम्पत्ति अधिग्रहण गर्ने, प्राप्त गर्ने वा त्यस्तो सम्पत्ति उपर अरु कुनै प्रकारले कुनै अधिकारको सिर्जना गर्ने छैन” भन्ने व्यवस्था रहेको छ। साथै संस्था दर्ता ऐन २०३४ को दफा ५ को उपदफा (२) मा “संस्थाले व्यक्ति सरह चल-अचल सम्पत्ति प्राप्त गर्न, उपभोग गर्न र बेचबिखन गर्न सक्नेछ।” भन्ने व्यवस्था छ। निवेदक व्यवसायी संघ संस्था दर्ता ऐन २०३४ अन्तर्गत प्रमुख जिल्ला अधिकारीको निर्णयले दर्ता भएको यातायात समिति रहेकोले निवेदकले चल अचल सम्पत्ति प्राप्त गर्न, उपभोग गर्न र बेचबिखन गर्न सक्ने देखियो। तसर्थ उल्लिखित व्यवस्था अनुसार कुनै पेशा, व्यवसाय गर्न कानूनबमोजिम अनुमति प्राप्त भई सो पेशा, व्यवसायबाट प्राप्त सम्पत्ति जफत गर्दा कानून बमोजिम मात्र हुन सक्दछ।

३६. प्रस्तुत सन्दर्भमा संस्था दर्ता ऐन २०३४ को दफा १४ मा संस्थाको विघटन र त्यस्को परिणामको बारेमा रहेको व्यवस्था अबलोकन गर्नु सान्दर्भिक देखियो । उक्त दफा १४ मा उपदफा (१) मा “संस्थाको विधान बमोजिम कार्य सञ्चालन गर्न नसकी वा अन्य कुनै कारणवश संस्था विघटन भएमा त्यस्तो संस्थाको सम्पूर्ण जायजेथा नेपाल सरकारमा सर्नेछ।” भन्ने व्यवस्था रहेको छ। उक्त व्यवस्था अनुसार संस्था दर्ता ऐन २०३४ बमोजिम दर्ता भएको कुनै संस्था आफ्नो विधान अनुकूल कार्य सञ्चालन गर्न नसकी वा अन्य कुनै कारणले विघटन भएमा त्यस्तो संस्थाको सम्पत्ति नेपाल सरकारमा सर्ने भन्ने देखियो। त्यसैगरी सो ऐनको दफा ११ मा “नेपाल सरकारले संस्थालाई आवश्यक निर्देशन दिन सक्नेछ र त्यस्तो निर्देशनको पालना गर्नु सम्बन्धित संस्थाको कर्तव्य हुनेछ।” भन्ने व्यवस्था रहेको छ। ऐनको दफा १२ को उपदफा (४) मा “प्रमुख जिल्ला अधिकारीको स्वीकृति नलिई संस्थाको उद्देश्यमा हेरफेर गरेमा वा अर्को संस्थासित गाभेमा वा संस्थाले आफ्नो उद्देश्यको प्रतिकूल हुने गरी काम कारवाही गरेमा वा नेपाल सरकारले दिएको निर्देशन पालन नगरेमा स्थानीय अधिकारीले त्यस्तो संस्थाको दर्ता निलम्बन गर्न वा खारेज गर्न सक्ने” भन्ने व्यवस्था रहेको छ।

३७. उल्लिखित व्यवस्था अनुसार संस्था दर्ता ऐन २०३४ को दफा ११ अनुसार सरकारले दिएको निर्देशन पालना गर्नु निवेदक व्यवसायी संघ समेतका संस्थाको कर्तव्य रूपमा रहेको, प्रमुख जिल्ला अधिकारीको अनुमति नलिई संस्था गाभेमा, आफ्नो उद्देश्य प्रतिकूल कार्य गरेमा, नेपाल सरकारले दिएको निर्देशन पालना नगरेमा प्रमुख जिल्ला अधिकारीले ऐनको दफा १२ बमोजिम कुनै संस्थाको दर्ता खारेज गर्न सक्ने र दर्ता खारेज भएको संस्थाको सम्पत्ति नेपाल सरकारमा सर्ने भन्ने देखियो।
३८. साथै विधि प्रक्रिया (Due Process) विना कसैलाई पनि कुनै कारवाही गर्न मिल्दैन। तसर्थ कानूनले प्रष्टरूपमा नियमन अधिकारी तोकेको अवस्थामा सो नियमन अधिकारी बाहेकका अन्य कसैले गर्ने कार्य कानूनी शासन (Rule of law) अनुकूलको नहुने र त्यस्तो कार्यले वैधानिकता प्राप्त गर्न नसक्ने हुन्छ। नेपाल सरकारले सिन्डिकेटमा कारबाही गर्ने हो भने पनि सम्बन्धित ऐन बमोजिम नै काम गर्नुपर्दछ। कानूनले तोकेको कार्यविधि पूरा गरी स्थापना भएको संगठित संस्थालाई कानूनमा निर्धारित विधि र प्रक्रिया अबलम्बन गरी कानूनबमोजिम मात्र खारेज वा विघटन गर्न मिल्ने र सम्पत्ति जफत गर्ने हुन्छ। त्यसैगरी संस्थालाई निर्देशन दिन सक्ने अधिकारभित्र संस्थाको नवीकरण गर्न इन्कार गर्ने वा खारेजी वा विघटन गर्ने सम्पत्ति जफत गर्ने अधिकार समेत निहित रहेको भनी अनुमान गर्न मिल्ने देखिएन।
३९. कुनै व्यक्ति वा संस्थाको विरुद्ध कुनै निर्णय गर्दा त्यस्तो व्यक्ति वा संस्थालाई आफ्नो कुरा भन्ने अवसर प्रदान गर्नुपर्छ। सुनुवाईको मौका प्रदान नगरी गरिएको निर्णय प्रकृतिक न्यायको सिद्धान्त विपरित हुन्छ। नेपाल सरकार, मन्त्रिपरिषद् एवं गृह मन्त्रालय र भौतिक पूर्वाधार तथा यातायात मन्त्रालयले मन्त्री स्तरीय निर्णय गर्दा निवेदक महासंघलाई सुनुवाईको अवसर प्रदान गरेको भन्ने लिखित जवाफ एवं मिसिलबाट देखिदैन। कानूनतः कुनै कानूनको आधार नलिई सुनुवाईको मौका नदिई नेपाल सरकारले गरेको निर्णयको आधारमा निवेदक संस्था समेतको चल अचल सम्पत्ति नेपाल सरकारमा सर्ने वा निवेदकको सम्पत्ति जफत गर्ने वा निवेदकको बैंक खाता रोक्का गर्ने भन्ने निर्णय नेपाल सरकारले गर्न सक्ने भन्ने देखिएन। त्यस्तो निर्णय गर्नुको कानूनी आधार र कारण लिखित जवाफमा प्रष्ट रूपमा उल्लेख भएको समेत देखिएन। तसर्थ उक्त विवादको निर्णय नेपालको संविधान, संस्था दर्ता ऐन एवं प्रकृतिक न्यायको सिद्धान्त अनुकूल रहेको भन्ने देखिन आएन।
४०. अब निवेदन माग बमोजिमको आदेश जारी हुने हो वा होइन्? भन्ने सम्बन्धमा विचार गर्नु पर्ने देखियो। नेपाल सरकार, मन्त्रिपरिषद्को मिति २०७५।१।४ को यातायात क्षेत्रसँग सम्बन्धित संघ संस्थाको दर्ता तथा नवीकरण नगर्ने भन्ने निर्णय र सो निर्णयको आधारमा भएको गृह मन्त्री र भौतिक पूर्वाधार तथा यातायात मन्त्री समेतको बैठकबाट

भएको मिति २०७५।३।३१ को निवेदक यातायात व्यवसायी संघ समेतको दर्ता प्रमाणपत्र नवीकरण नगर्ने, दर्ता खारेज गर्ने र सो संस्थाको सम्पति जफत गर्ने लगायतका निर्णय र सोसँग सम्बन्धित परिपत्र समेतका काम कारवाही एवं यातायात व्यवस्थापन कार्यविधि निर्देशिका, २०६० (संशोधित) को दफा ९.७ को व्यवस्था समेत उत्प्रेषणको आदेशद्वारा बदर गरिपाउँ भन्ने निवेदन जिकिर अनुसार गर्नु पर्ने हो वा होइन भन्ने प्रश्नमा विचार गर्दा, यातायात व्यवस्थापन कार्यविधि निर्देशिका, २०६० (संशोधित) को दफा ९.७ कानून विपरित रहेकोले बदर गरिपाउँ भन्ने निवेदन जिकिरको सम्बन्धमा विचार गर्दा यातायात व्यवस्थापन कार्यविधि निर्देशिका, २०६० (संशोधित) सवारी तथा यातायात व्यवस्था ऐन, २०४९ को दफा ९३ र सवारी तथा यातायात व्यवस्था नियमावली, २०५४ बमोजिम सवारी दुर्घटनालाई न्यूनीकरण गर्ने मुख्य उद्देश्य राखी सर्वसाधारण जनतालाई सरल एवं सुलभ ढंगबाट यातायात सुविधा उपलब्ध गराउनका लागि यातायात सेवालाई सुदृढ, सक्षम तथा प्रभावकारी बनाउने भूमिकालाई सरल, व्यवस्थित तथा पारदर्शी सेवा प्रवाह गर्नका लागि यातायात व्यवस्था नियमावली, २०५४ को नियम ६२ ले दिएको अधिकार प्रयोग गरी यातायात व्यवस्था विभागले लागू गरेको भन्ने देखिन्छ। सो निर्देशिकाको दफा ९.७ मा यातायात सेवाको नाम पञ्जीकृत गर्ने सम्बन्धी कार्यविधि रहेको छ। सो कार्यविधिले निवेदकको के कस्तो हक के कसरी हनन गरियो भन्ने निवेदनमा प्रष्ट रूपमा उल्लेख भएको देखिदैन। सो निर्देशिकाको दफा ९.७ को व्यवस्था यातायात क्षेत्रलाई अझ व्यवस्थित गरी सर्वसाधारण जनतालाई सरल, सुलभ र प्रभावकारी रूपमा यातायात सेवा प्रवाह गर्नका लागि यातायात सेवा प्रदायक संस्थाको नाम पञ्जीकृत गर्ने सम्बन्धी कार्यविधिको व्यवस्था देखिँदा उपरोक्त व्यवस्था प्रणाली स्थापना कै निमित्त हुँदा सो निर्देशिकाको दफा ९.७ लाई अन्यथा गर्नुपर्ने देखिएन।

४१. अन्य जिकिरको हकमा माथि प्रकरणमा उल्लिखित तथ्य, कानूनी व्यवस्था, प्रतिपादित सिद्धान्त एवं विवेचना समेतको आधारमा कानूनले तोकेको कार्यविधि पूरा गरी कानूनद्वारा स्थापना भएको संगठित संस्था (छुट्टै कानूनी व्यक्ति) लाई कानूनमा निर्धारित विधि र प्रक्रिया अबलम्बन गरी कानूनबमोजिम प्रमुख जिल्ला अधिकारीले मात्र खारेज वा विघटन गर्न मिल्ने हुन्छ। नेपाल सरकारले नियमित प्रकृतिको काम गर्दा संस्था दर्ता ऐन अन्तर्गत संस्थालाई निर्देशन दिन सक्ने अधिकारभित्र संस्थाको नवीकरण गर्न इन्कार गर्ने वा खारेजी वा विघटन गर्ने अधिकार समेत निहित रहेको भनी अनुमान गर्न मिल्ने देखिएन। सिण्डिकेट गरी व्यवसाय गरेको देखिएमा कारवाहीका अन्य व्यवस्था समेत रहेको सन्दर्भमा निवेदक व्यवसायी संघलाई सुनुवाईको मौका समेत नदिई भएको अधिकारक्षेत्रविहिन रूपमा भएको विवादको निर्णय कानूनसम्मत देखिएन।

४२. अतः सिण्डिकेट/कार्टेलिङ्ग गरेका वा नेपाल सरकारको निर्देशन, अदालतको आदेश नमानेमा कानून बमोजिम कानूनी अख्तियार भएको निकायबाट कारबाही हुन सक्ने नै देखियो तर निवेदक यातायात व्यवसायी संघ संस्था दर्ता ऐन २०३४ अन्तर्गत दर्ता भई अस्तित्वमा रहेको देखिएकोमा सो ऐन अन्तर्गत दर्ता रहेको संस्थाको नवीकरण गर्ने र खारेज गर्ने अधिकार सम्बन्धित प्रमुख जिल्ला अधिकारीलाई मात्र रहेको अवस्थामा नेपाल सरकार, मन्त्रिपरिषद्को मिति २०७५।१।४ को यातायात क्षेत्रसँग सम्बन्धित संघ संस्थाको दर्ता तथा नवीकरण नगर्ने भन्ने निर्णय र सो निर्णयको आधारमा गृह मन्त्री र भौतिक पूर्वाधार तथा यातायात मन्त्री समेतको बैठकबाट भएको मिति २०७५।३।३१ को निवेदक व्यवसायी संघ समेतको दर्ता प्रमाणपत्र नवीकरण नगर्ने, दर्ता खारेज गर्ने र सो संस्थाको सम्पत्ति जफत गर्ने लगायतका निर्णय र सोसँग सम्बन्धित परिपत्र समेतका काम कारवाही कानूनसम्मत नदेखिएकोले उक्त निर्णयहरू र सो निर्णय कार्यान्वयनसँग सम्बन्धित सम्पूर्ण काम कारवाही उत्प्रेषणको आदेशले बदर गरिदिएको छ। निवेदक व्यवसायी संघ समेतको निवेदक संस्थाको दर्ता प्रमाणपत्र कानून बमोजिम नवीकरण गरी सम्पत्ति जफत गर्ने निर्णय भएको निवेदक समेतको सम्पत्तिको रोक्का फुकुवा गर्नु भनी विपक्षीहरूको नाममा परमादेश समेत जारी हुने ठहर्छ। प्रस्तुत आदेशको प्रतिलिपि सहितको जानकारी महान्यायाधिवक्ताको कार्यालयमा लेखी पठाई दिनु। प्रस्तुत आदेश यस अदालतको विद्युतीय प्रणालीमा प्रविष्ट गरी, निवेदन दायरीको लगत कट्टा गरी, मिसिल नियमानुसार अभिलेख शाखामा बुझाई दिनु।

सपना प्रधान मल्ल
न्यायाधीश

उक्त रायमा म सहमत छु।

बालकृष्ण ढकाल
न्यायाधीश

इजलास अधिकृत: शम्भु प्रसाद रेग्मी

कम्प्युटर अपरेटर: चन्द्राबती तिमल्सेना

ईन्टर्न: दिवसा आचार्य, सुशान्त मिश्र

इति संवत् २०८० चैत्र २० गते रोज ३ शुभम्-----।